

Jagadamba JayavAdah

——
जगदम्बा जयवादः

——
Document Information



Text title : jagadambAjayavAdaH

File name : jagadambAjayavAdaH.itx

Category : devii, aShTaka, devI, pArvatI

Location : doc_devii

Author : Durgaprasad DvivedI

Transliterated by : Rajani Arjun Shankar

Proofread by : Rajani Arjun Shankar

Latest update : October 5, 2020

Send corrections to : sanskrit@cheerful.com

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

October 5, 2020

sanskritdocuments.org



जगदम्बा जयवादः



जय जगदम्ब ! कदम्बविहारिणि ! मङ्गलकारिणि ! कामकले !
जय तनुशोभा-कम्पितशम्पे ! लसदनुकम्पे ! कान्तिनिधे ! ।
जय जितकामेऽपि जनितकामे ! धूर्जटि-वामे ! वामगते !
जय जालन्धरपीठ-विलासिनि ! दुःखविनाशिनि ! भक्तिवशे ! ॥ १ ॥

नानालङ्कृति-झङ्कृतिशालिनि ! मौक्तिकमालिनि ! केलिपरे !
मुनिजन-हृदयागार-निवासिनि ! विद्यास्वामिनि ! बोधघने ! ।
सान्द्रानन्द-सुधारस-भासिनि ! वीणावादिनि ! वेदनुते !
जय जालन्धरपीठ-विलासिनि ! दुःखविनाशिनि ! भक्तिवशे ! ॥ २ ॥

आपत्तूल-महानिलकीले ! पालनशीले ! भूतिखने !
द्युतिजित-चम्पकदामकलापे ! मधुरालापे ! हंसगते !
विभ्रमरञ्जित-शङ्करहृदये ! कृतजगदुदये ! शैलसुते !
जय जालन्धरपीठ-विलासिनि ! दुःखविनाशिनि ! भक्तिवशे ! ॥ ३ ॥

मूले दीपककलिकाकारे ! विद्यासारे ! भवसि परा
तस्मादपसृति-कलनावृद्धे ! मणिपुरमध्ये पश्यन्ती ।
स्वान्ते मध्यमभावाकृता, कण्ठे वितता वैखरिका
जय जालन्धरपीठ-विलासिनि ! दुःखविनाशिनि ! भक्तिवशे ! ॥ ४ ॥

पश्चादाविर्भवदनवद्ये ! श्रेयःपद्ये ! यत्तदिदं
शब्दब्रह्मतया खलु गेयं, खमिवामेयं किमपि घनम् ।
पञ्चाशल्लिपि-भेदविचित्रं वाङ्मयमात्रं त्वमसि परे
जय जालन्धरपीठ-विलासिनि ! दुःखविनाशिनि ! भक्तिवशे ! ॥ ५ ॥


भवभवविभव-पराभवहेतो ! गिरिकुलकेतो ! भक्तहिते !
नानाविध-वृजिनोत्कर-वारिणि ! करुणासारिणि ! शान्ततरे ! ।
सहस्रोत्सादित-साधकविद्ये ! श्रद्धानिद्ये ! सुखकलिके !
जय जालन्धरपीठ-विलासिनि ! दुःखविनाशिनि ! भक्तिवशे ! ॥ ६ ॥

सिन्दूरद्रव-चुम्बितभाले ! सेवितहाले ! प्रेमभरे !
मातश्चिन्तामणि-भवनान्ते ! निर्भरकान्ते ! विततततम् ।
सोत्कं गायसि किन्नरदारैः साकमुदारैः पतिचरितं
जय जालन्धरपीठ-विलासिनि ! दुःखविनाशिनि ! भक्तिवशे ! ॥ ७ ॥


क्लेशं भञ्जय, रञ्जय चित्तं, वित्तं स्फारीकुरु वरदे !
शत्रुं मर्दय, वर्धय शक्तिं, भक्तिं सान्द्रीकुरु वरदे ।
नास्ति कृपानिधिरम्ब ! त्वत्तो मत्तो मत्ततमो न शिवे
जय जालन्धरपीठ-विलासिनि ! दुःखविनाशिनि ! भक्तिवशे ! ॥ ८ ॥

वज्रालङ्कारणायाः वज्रातटिनी-विहारशीलायाः ।
वज्रेश्याः स्तवमेतं पठतां सङ्गच्छतां श्रेयः ॥ ९ ॥
इति दुर्गाप्रसादद्विवेदीविरचितः जगदम्बा जयवादः सम्पूर्णः ।

Encoded and proofread by Rajani Arjun Shankar

——
Jagadamba JayavAdah

pdf was typeset on October 5, 2020

——
Please send corrections to sanskrit@cheerful.com

